

Birkirkara u l-Madonna tal-Karmnu fis-seklu XX (It-Tielet parti)

Winston L Zammit

B. AC (Hons), P.G.C.E M.A.

Dan l-artiklu jitratta biss il-Kollegġjata Bażilika ta' Sant'Elena u l-Għaqdiet marbuta direttament magħha.

Pellegrinaġġ (1902)

Fis-26 t' Ottubru 1902 sar pellegrinaġġ kbir mill-Kollegġjata ta' Sant'Elena għas-Santwarju tal-Madonna tal-Karmnu tal-Belt Valletta. Fih ħadu sehem il-Kanonku Prepostu Dun Alfons Borg S.ThD, ħuħ il-Kanonku Dekan Dun Giovanni Battista Borg, diversi kjeriċi u s-sitt Fratellanzi tal-Parroċċa, inkluża dik tal-Madonna tal-Karmnu, b'ħafna fratelli lebsin il-Konfratija u warajhom aktar minn elf ruħ, nisa u rġiel ilkoll jghidu r-Rużarju. Fis-Santwarju tal-Belt Valletta qaddes il-Kan. Prepost Dun Alfons Borg u wara fervorin wisq kommoventi qarbinhom ukoll. Wara l-pellegrinaġġ reġa' lura bl-istess ordni lejn B'kara fejn intemm fil-Kollegġjata Elenjana bil-Barka Sagramentali.¹

It-trasferimenti tal-Fratellanza tal-Madonna tal-Karmnu lejn il-Knisja ta' S. Alfons fil-Wied ta' B'Kara

Fl-1896, il-knisja l-ġdida iddedikata lil San Alfons fil-wied ta' B'kara ngħatat lill-Patrijiet Karmelitani Tereżjani (O.C.D.)². Il-Patrijiet Tereżjani malajr ħasbu biex igibu mill-Parroċċa l-Konfraternità tal-Madonna li kienet tagħti lill-Ordni Tereżjan il-Liġi tal-knisja. It-trattativi bl-indhil ta' Ruma damu sejrjn sal-1904.³

Il-Fratellanza tal-Madonna tal-Karmnu giet ittrasferita fil-knisja ta' San Alfons (1904), iżda minnufih fil-Kollegġjata Elenjana twaqqfet il-Fratellanza taħt it-titlu tal-Madonna tal-Erwieħ appoġġjata fuq il-privileġġ tal-Bolla Sabbatina.⁴ Minn tagħrif li deher f'gazzetta lokali nafu li "Nhar il-Hadd 11 ta' Novembru 1906 fil-Kollegġjata ta' Birkirkara se tiġi ssolenizzata l-kbira devozzjoni, il-festa tal-Madonna tal-Erwieħ."⁵

L-istess gazzetta tkompli tgħidilna li għal din il-festa "sejrjn jizzanznu tliet opri li huma verament ta' min ifaħħarhom, cioè statwa, pedestall u bradella tal-ġewż u ebbanu bil-pjanċi tal-fidda. Dawn it-tliet opri saru a spejjeż tal-benefattur Signor Giovanni Maria Micallef."⁶

Il-Festa fil-fatt saret għall-ewwel darba l-Hadd 11 ta' Novembru u fiha żżanznu t-tliet opri fuq imsemmija. L-Istatwa tal-Madonna tal-Erwieħ li fiha sitt personaggi hija xogħol ta' Karlu Darmanin u qamet £48.00.⁷

Il-Festa tal-Madonna tal-Erwieħ baqgħet issir fis-snin ta' wara, u fl-atti tan-Nutar Kalcidon Gatt tad-19 t'Awwissu 1913, Antonia Muscat għamlet il-Fundazzjoni tat-Triduum ta' din il-Festa.⁸ Fis-sena ta' wara (1914), il-festa bdiet bi Triduum predikat minn Dun Pawl Zammit, Missjunarju. Il-panigierku sar mill-Kan. Onor. Dun. Vincenz Vella. Il-knisja kienet maħnuqa bin-nies. Il-purċissjoni bir-rużarju tmexxiet mill-Kanonku Onorarju Dun Vincenz Cassar. Il-Prokuratur kien il-Kan. Gugliermu Grech Ellul (1868-1934).⁹

L-Erbgħat tal-Udjenza

Fl-1914 insibu li fil-Kollegġjata Elenjana kienu jsiru l-prietki tas-Seba' Erbgħat tal-Udjenza.¹⁰ Dawn jerggħu jissemmew fl-1945, meta nsibu li fil-Kollegġjata Elenjana, l-Erbgħat tal-Udjenza kienu jsiru wara nofsinhar bir-reċta tar-Rużarju, Prietka, Antifona, Litanija u Benedizzjoni.¹¹

Avviż li deher fil-harġa ta' Lehen is-Sewwa t'April 1953 jgħidilna li "Nhar l-Erbgħa 8 t'April fil-Bażilika ta' Birkirkara, kwarta fuq l-Ave Maria u jkomplu l-Erbgħat ta' wara li se jibdeu il-prietki fuq il-Labtu tal-Madonna tal-Karmnu, bil-Predikatur ikun Dun Alwiġ Ellul Bezzina."¹²



L-Artal tal-Madonna tal-Karmnu

Il-Kanonku Dun Gugliermu Grech Ellul (1968-1934) kien Prokuratur ta' dan l-artal fl-1914 u Prokuratur tal-Erwieħ¹³ u jidher li baqa' f'din il-kariga sakem miet fl-1934. Bit-thabrik tiegħu, fil-kariga tiegħu ta' prokuratur ta' dan l-artal, nhar il-Festa Titulari ta' Sant'Elena tal-1932 iżżanżan il-Ventartal tal-fidda ta' dan l-artal, xogħol artistiku tad-ditta "Angelo Ronchi" ta' Milan.¹⁴ Wara Dun Gugliemu, insibu bħala prokuratur lill-Kanonku Dun Karm Bezzina, u warajh mill-1965, il-Kanonku Dun Ġużep Micallef.¹⁵ Il-festa tal-Madonna tal-Erwieħ baqgħet tiġi ċelebrata ta' kull sena fil-Bażilika Elenjana sal-bidu tas-snin 70 tas-Seklu XX.¹⁶



L-Artal tal-Madonna tal-Karmnu fil-Bażilika ta' Sant Elena f'Birkirkara

It-Terz'Ordni Karmelitan

It-Terz'Ordni Karmelitan li kien diġà jeżisti f'Birkirkara fis-Seklu XVIII¹⁷, baqa' jiffunzjona fis-Seklu XX. Mir-Rivista "Il-Karmelu" 1968, nafu li t-Terz'Ordni f'B'kara kien għadu attiv u li kienet issir laqgħa ta' kull xahar minbarra x-xahar ta' Awwissu, f'gurnata tal-Erbgħa fil-5.30pm.¹⁸ Fl-1971, il-laqgħat għat-Terzjarji Karmelitani f'Birkirkara kienu qegħdin isiru fl-Oratorju fit-Tieni Erbgħa ta' kull xahar fil-5.00pm.¹⁹ Fl-2001, il-laqgħat kienu qed isiru fis-Santwarju tal-Madonna tal-Herba u d-Direttur u l-Assistent tal-Fergħa tat-Terzjarji Karmelitani ta' B'kara kien Patri Guido Micallef O.C.²⁰

Referenzi

- ¹ Devot ta' Marija Nov 1902, p.189
- ² A. Gullaimier, Bliet u Rhula Maltin, (1972), p.28
- ³ Il-Messaġġier Tereżjan Vol XIX, Awwissu-Diċembru 1975 Nru 2
- ⁴ Il-Karmelu 1914 pg 65
- ⁵ Malta Tagħna 10-XI-1906
- ⁶ IBID
- ⁷ IBID 17-XI-1906
- ⁸ Atti Notarili Calcedonio Gatt 19-VIII-1913
- ⁹ Malta Tagħna 21-XI-1914 pg2
- ¹⁰ Il-Karmelu 1914 pg 65
- ¹¹ Ibid, Mejju 1945
- ¹² Lehen is-Sewwa 4-IV-1953
- ¹³ Malta Tagħna 21-XI-1914 pg2 Arkivju Kurja Arċiveskovili – Manuskritt Sacerdotuum Omium Qui Dei Majori Gluriae Animarumqf Saluti ed Mauro Caruana OSB in Dioceso Melitensi Dant Operam Ep Mauro Caruana OSB
- ¹⁴ Lehen is-Sewwa, 13-VIII-1932
- ¹⁵ Tagħrif fil-Pusses tal-awtur
- ¹⁶ IBID
- ¹⁷ Dan johroġ mill-fat li filwaqt li kienet qed tinbena l-knisja kolleġġjata l-ġdida ddedikata lil Sant'Elena fis-seklu XVIII, it-Terzjarji Karmelitani għamlu talba biex jingħataw kappella fil-Knisja l-ġdida (Ara Arkivju Kurja Arċiveskovili, Suppliche 1741-1761 Vol1 f129
- ¹⁸ Il-Karmelu Jan 1968 p7, Diċembru 1968 p207
- ¹⁹ IBID Marzu 1971 p58
- ²⁰ Direttorju Provinċja Sant'Elija Malta 2001 p11

Kull min għandu xi ritratti antiki li jixtieq li nippubblikawhom fil-programmi tal-festa tas-snin li ġejjin għandu jagħmel kuntatt magħna b'e-mail fuq

vtkmalta@gmail.com

